

# سند جي عظيم ثابت قدم ڏيئي زرين بلوچ

رسول بخش پليجو

زرين بلوچ هڪڙي ٿوري پڙهيل غريب گهر جي ڌيءَ هئي. سندس ناناڻا ڪراچيءَ جا بلوچ هئا، سندس زندگيءَ تي جيترا سندس ورثي ۽ ماحول جا اثر هئا، اوترا ئي سندس ذاتي سوچن، همٿن، ڪوششن ۽ جاکوڙن جا اثر هئا. جنهن زماني ۾ 1964ع ڌاري اسان جي ملاقات ٿي تڏهن هوءَ پرائمري استاد به هئي ۽ ريڊيو پاڪستان حيدرآباد تي ميوزڪ ۽ ڊراما جي ان دور جي مزاج ۽ معيار مطابق فنڪاره هئي.

ان وقت ون يونٽ لڳي چڪو هو ۽ سنڌي ٻولي ۽ سنڌي قوم جو وجود سخت خطري ۾ پيل هو. ڪن ون يونٽ جي مخالفن طرفان اوطاقن ۾ ڪچهريون ۽ اسيمبلي ۾ تقريرون ٿينديون هيون. ترقي پسند تحريڪ ۽ ادب جي اثر ۽ سنڌي ادبي سنگت جي غير رسمي اڳواڻيءَ هيٺ، سنڌي ٻولي ۽ فن جي بچاءَ جي جدوجهد جاري هئي. ادبي نشستون ٿينديون هيون. هڪ ٻن رسالن ۾ انقلابي، وطن دوست شاعري، مضمون، مقالا ۽ افسانا وغيره ڇپبا هئا. ادبي، فڪري ۽ فني تنقيدون ٿينديون هيون. مخالف ڌريون به زور شور سان سرگرم هيون ۽ اسان وطن دوست اديبن کي ڪافر سڏينديون ۽ لکنديون هيون. ڏينهن ڏينهن شاگرد ۽ اديب سجاڳ ٿيندا رهندا هئا.

آئون انهن ڏينهن ۾ نٿي ۾ وڪالت ڪندو هئس ۽ پوءِ اتان لڏي حيدرآباد آيس، جتي ڪورٽ جو ڪم لاهي اڪثر ريڊيو پاڪستان حيدرآباد ۽ سنڌي ادبي

بورڊ جي آفيس ۾ وڃي ويهندو هئس. آئون ان وقت ڌاري ان پختي راءِ وارو ٿي ويو هئس ته هڪ اڌ وطن دوست وڏيري جي اوطاق، ادبي سنگت جي ميڙاڪن ۽ ايڪٽر بيڪٽر ادبي رسالي ۽ ڪچهريءَ تائين محدود جدوجهد، تيزيءَ سان بگڙجندڙ حالتن کي منهن ڏئي نه سگهندي، ان لاءِ رفته رفته عام ماڻهن جي وڏن ٽولن کي شريڪ ڪرڻ جي ضرورت پوندي، ان لاءِ مالي وسيلا ڪونهن ته فڪر ڪونهي. جي رٿابندي سان ڪوشش ڪري، ڪي عوام ۾ مقبول فنڪار نئين فني سکيا ۽ نئون قومي شعور ڏيئي، اهڙا تيار ڪري سگهجن، جي قوم خاطر پنهنجي سمجھ، فن ۽ لياقت جي سطح وڌائين ۽ بنا معاوضي جي، قومي عوامي جلسن ۾ وقت جي ضرورت مطابق نوان انقلابي وطن دوست ڪلام ڳائي، پنهنجي فن جو مظاهرو ڪن ته عوام کي گڏ ۽ منظم ڪرڻ جو ڪم هٿ ۾ کڻي ۽ ثابت قدميءَ سان، ڏاڪي به ڏاڪي، ڪاميابي جي درجي تي پهچائي سگهجي ٿو.

دوستن سان صلاحون ٿيون، ها ها ٿي، پر معاملو اڳتي وڌيو ڪونه، ڪلامن جي باري ۾ عام خيال اهو رهيو ته فن جو معراج آهي ئي شاه، سچل ۽ بين صوفي شاعرن جو مقبول عام ڪلام. مثلاً ”پيرين پوندي سان، چوندي سان، رهي وڃ رات پنيور ۾“ استاد منظور علي خان ۽ محمد جمن جي بهترين طرزن مطابق ڳائي زبردست داد حاصل ڪرڻ. آخر هڻي هڻي ان دور جي هڪڙي باهمت ۽ مقبول فنڪاره زرينه بلوچ ان ڳالهه تي هائوڪار ڪئي ۽ اسان ٻنهي، ڄڻ ته اها ٻن ڄڻن جي انقلابي ثقافتي ڪميٽي ناهي، سنڌ ۾ انقلابي ثقافتي ساڃاهه آڻڻ جو پروگرام شروع ڪيو. شروعات ۾ ماڻهن کي اسان جي ڳالهه بنهه سمجھ ۾ نه ٿي آئي، مون کي ياد آهي ته پبلڪ اسڪول حيدرآباد ۾ جڏهن پهريون دفعو شاه ۽ سچل جي روايتي مقبول عام ڪلامن بدران زرينه لطيف جا چونڊ انقلابي بيت ۽ اياز جا نئين قسم جا انقلابي گيت ڳايا ته ٻڌندڙ منجهي پيا ته هي ڇا آهي. ڪا هڪڙي به تاڙي ٻڌڻ ۾ نه آئي. موٽندي زرينه روئڻ هارڪي ٿي ويئي. مون چيس ته پرواهه نه ڪر اڳتي ڏسج ته ڇا ٿو ٿئي. مون اها ڳالهه نوت ڪري ڇڏي هئي ته ڪيترا انقلابي معنيٰ ۽ مقصد وارا عاليشان ڪلام ڪنهن روايتي ڌن جي قالب ۾ پئجي پنهنجو اعلى تاثير وڃائي ڇڏين ٿا. ان ڪري آئون ڪلام جي صحيح ترجماني ڪرڻ لاءِ صحيح ڌن ٺاهڻ ۽ ٺهرائڻ کي بنيادي اهميت ڏيندو آهيان.

زرينه راڳ جي تربيت ريڊيو تي ورتي ۽ ڪلام ڪهڙا ڳائجن ۽ انهن جون ڌنون ڪهڙيون هجن، سا سڪت هن گهر ۾ ڪئي. ڪي ڪيترا سال اسان جو گهر فنڪارن جو مرڪز ۽ هڪڙي ننڍڙي ميوزڪ اڪيڊمي بنيو پيو هو. سائين جويو صاحب، استاد جمن، استاد ابراهيم، زيب النساء، مائي پاڳي، عابده پروين ۽ ٻيا

راج فنڪارن جا پير پيا گهمائيندا هئا. انقلابي ڌنون پيون نهنديون هيون، قوم ۽ وطن دوستيءَ جا آلاپ پيا ٻرندا هئا. مطلب ته اسان سنڌي عوام کي هڪ نئين ثقافت ڏيڻ جي جدوجهد جو ڪم پوري عزم، همت، محنت ۽ خود اعتمادي سان شروع ڪري ڇڏيو. آئون جلسن ۾ لطيف جي عوامي انقلابي شاعريءَ بابت تقريرون ڪرڻ لڳس ۽ زرينه لطيف، سچل، اياز، تنوير، سرويج، منشي، مجيدي ۽ ٻين انقلابي عوامي شاعرن جا نت نوان ڪلام ڳائي سنڌ جي ثقافتي زندگيءَ ۾ ڪشمور کان ڪيئي بندر تائين زبردست هلچل مچائي، ون يونٽ خلاف قومي تحريڪ جو پيغام ڄڻ ته گهر گهر پهچائي ان کي هڪڙي بلڪل نئين ڌاڪي تي رسائي ڇڏيو.

زرينه هڪ طرف ماڻهن جهڙو ماڻهو هئي. سائين جويو صاحب اڪثر اياز جي هڪڙي وائي مدهوش ڪندڙ ڌن ۽ آلاپ سان ڳائيندو هو،

”ڪهڙي ڪاريهر جو ڌنگ،  
چورائي آيو آ چنگ،  
ها ڪٿي هوءَ سير مئي،  
جنهن جي لاءِ رڙي ٿو ڪنگ.“

منجهس اهي سمورا ڳڻ ۽ اوڳڻ هئا، جيڪي اسان جهڙن عام ماڻهن ۾ هوندا آهن. جهيڙي جو موقعو هوندو ته اجايو گهڻو پوئتي نه پئبو. ڪاوڙ به خيرن سان نڪ تي رکيل هوندي هئي. هڪڙي پيري 1971ع جي شروعات ۾ ته مون سان جهيڙو ڪري ماڻ مٺيءَ ۾ اسلم، اياز ۽ مسعود کي وٺي وڃي مشرقي پاڪستان (بنگلاديش) کان نڪتي ۽ ڪيترا ڏينهن ڍاڪا جي محمد پور علائقي (جتي هاڻ بهاري رهن ٿا) ۾ منزل انداز ٿيو ويٺي هئي. ٻئي طرف هوءَ جنهن چڱي ڪم ۾ هت وجهندي هئي، تنهن ۾ سمجهي سوچي، اڳ پوءِ ڇاچي پوءِ وجهندي هئي ۽ ان تي ثابت قدميءَ سان اڳتي وڌندي رهندي هئي ۽ پوئتي ورڻ جي وائي نه ڪندي هئي. مجموعي طور جيڪا ذميواري ڪڍندي هئي تنهن کي هميشه پورو ڪندي هئي. هر ڪارائتي پر خطرناڪ ڳالهه سکڻ ۽ ڪرڻ لاءِ هميشه هڙتُون وڙتُون ڏهندي ۽ جذباتي تيار هوندي هئي. هوءَ هميشه ماضي کي ڇهڻ بدران نت نيون ڳالهيون ۽ ڪم شروع ڪرڻ لاءِ ڏهندي طور تي تيار هوندي هئي. هن چڱي موچاري حد تائين انقلابي ادب ۽ شاعري پڙهي هئي.

ابتدائي انقلابي عوامي نظريي ۽ وات کان بنيادي طور باخبر هئي. قوم دوستي ۽ قومي فرض شناسي جو احساس ۽ عزم هن ۾ سدائين موجود رهندو

آيو هو. روس جي زوال ۽ ان کانپوءِ جي عالمي سامراجي چاڙھ ۽ ذري گهٽ مڪمل سامراجي بالادستيءَ جي ڌماڪن سڄي دنيا ۾ ترقي پسنديءَ جا وڏا وڏا آسمان سان سسيون گسائيندڙ ڪوٽ ڪيرائي پڇي پور پور ڪري ڇڏيا.

وڏا وڏا فيل مست مها انقلابي مڙس توبه تائب ٿي پڇ پائي ڪئن جي ڀرن ۾ گهڙي ويا ۽ ڪي يار علي الاعلان چڙتو نظريا ناهي وڃي وقت جي ارغونن ترخانن جا وفادار ۽ ٽاپرو بنيا، پر زرينه جيڪا پائيندي هئي ته گهرو خرچ ۾ پائي پائي جي ڪفايت ڪريان ۽ ڪالھوڪي اتي لپ ۽ ماني جو ٽڪر به زيان ٿيڻ نه ڏيان، تنهن کي اهڙي خطرناڪ عالمي بحران ۾ نه غربت، جيل ۽ جبر جهڪايو ۽ نه ئي نالي ناموس شهرت ۽ مال جي لالچ هرڪايو. هوءَ بنيادي طرح جهڙي ويڙهو، ثابت قدم ۽ وطن سان وفادار هئي، تهڙي رهي. مون کي منهنجي گهر واري زرينه بلوچ جي ذاتي ۽ قومي خودداري، وفاداري ۽ ايمان ۾ ڪنهن به قسم جي بنيادي ڪوٽ ڪڏهن به نظر نه ايندي هئي ”منڌ نه منجهان تن پسي لڪ لڏن جي، جا پر ڪاهوڙين سا پر سڪي سسئي“. جيڪڏهن انهن قوم دوست سنڌي ماڻهن جي ننڍڙي لسٽ ناهجي، جن هر حال ۾ مارڳ نه مٽايو، ڪنهن ٻي طرف لوڻو ڪونه هنيو، پڇتايو ڪونه، ڊنا ڪونه، ٿڪا ڪونه، ويٺا ڪونه، چڙي رپ ڪونه ٿي پيا، انهن ۾ زرينه بلوچ جو نالو پهرين نالن ۾ شامل هوندو.

دراصل سندس نالو ويهين صدي جي پوئين اڌ صدي جي سنڌ جي قومي تحريڪ جي ثقافتي سرواڻن جي فهرست ۾ مٿان ئي مٿان نظر ايندو. زرينه جهڙي تمام مقبول ۽ نرالي سنڌي قومي ۽ انقلابي فنڪاره هئي، اهڙي ئي هڪڙي بهادر ۽ جاکوڙي قومي ڪارڪن ۽ هڪڙو ڀلو، گهڻ طرفو، سچو ۽ شاندار سنڌي ماڻهو هئي. جنهن سنڌ جي هن دور جي قومي جدوجهد جي تاريخ تي نه متجندڙ نشان ڇڏيا آهن، پويان ايندڙن لاءِ هڪڙي چٽي ۽ روشن واٽ گهڙي ڇڏي آهي. مون کي، سنڌي قوم کي ۽ هن خطي جي سمورن مظلوم ماڻهن کي زرينه بلوچ تي فخر آهي.

\*\*\*

( ماهوار ”ڪاپڙي“ حيدرآباد، نومبر 2005 ع )